



ព្រះរាជក្រម

នស/រកម/០៧០២/០១៥

យើង

ព្រះបាទសម្តេចព្រះ នរោត្តម សីហនុ

រាជហរិវង្ស ឧត្តតោសុបាត វិសុទ្ធពង្ស អគ្គមហាបុរសរតន៍

និករោត្តម ធម្មិកមហារាជានិរាជ បរមនាថ បរមបពិត្រ

ព្រះចៅក្រុងកម្ពុជាធិបតី

- បានទ្រង់យល់រដ្ឋធម្មនុញ្ញ នៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី៣០ ខែវិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី ២០ ខែកក្កដា ឆ្នាំ ១៩៩៤ ដែលប្រកាសឱ្យប្រើច្បាប់ ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់សេចក្តីក្រាបបង្គំទូលថ្វាយ របស់សម្តេចនាយករដ្ឋមន្ត្រី នៃរាជរដ្ឋាភិបាលនៃព្រះរាជាណាចក្រកម្ពុជា

ប្រកាសឱ្យប្រើ

ច្បាប់ស្តីពីការបង្ការ និងការប្រយុទ្ធនឹងការរីករាលដាលមេរោគអេដស៍/ជំងឺអេដស៍(HIV/AIDS) ដែលរដ្ឋសភា បានអនុម័តកាលពីថ្ងៃទី ១៤ ខែ មិថុនា ឆ្នាំ ២០០២ នាសម័យប្រជុំពេញអង្គលើកទី៨ នីតិកាល ទី២ ហើយដែលព្រឹទ្ធសភាបានអនុម័តយល់ស្របតាមលើកទី២ និងគតិនៃច្បាប់នេះ ទាំងស្រុងកាលពីថ្ងៃទី ១០ ខែ កក្កដាឆ្នាំ ២០០២ នាសម័យប្រជុំពេញអង្គលើកទី ៧ នីតិកាលទី១ ហើយដែលមានសេចក្តីទាំងស្រុងដូចតទៅ :

ច្បាប់

ស្តីពី

ការបង្ការ និងការប្រយុទ្ធនឹងស្មាត់

ការរីករាលដាល

មេរោគអេដស៍/ជំងឺអេដស៍ (HIV/AIDS)

ជំពូកទី ១

បទប្បញ្ញត្តិទូទៅ

មាត្រា ១.-

ច្បាប់នេះ មានគោលដៅកំណត់ការបង្ការ និងការប្រយុទ្ធនឹងការរីករាលដាល មេរោគអេដស៍/ជំងឺអេដស៍ (HIV/AIDS) នៅក្នុងព្រះរាជាណាចក្រកម្ពុជា ។

មាត្រា ២.-

ជំងឺអេដស៍ គឺជាជំងឺឆ្លងរីករាលដាលមួយបង្កឡើងដោយមេរោគអេដស៍ និងដែល ទទួលស្គាល់ថាគ្មានព្រំដែនផ្នែកជនជាតិ សង្គមនយោបាយនិងសេដ្ឋកិច្ច ហើយជំងឺនេះពុំទាន់មាន ថ្នាំព្យាបាលឱ្យជាសះស្បើយទេ ។ ការរីករាលដាលនៃជំងឺនេះ បាននិងកំពុងធ្វើឱ្យប៉ះពាល់យ៉ាង ធ្ងន់ធ្ងរទៅលើសន្តិសុខ ស្ថិរភាពនិងការអភិវឌ្ឍសេដ្ឋកិច្ចសង្គម ដែលទាមទារឱ្យរដ្ឋចាត់វិធាន ការឆ្លើយតបជាប្រចាំប្រសិនបើ ដើម្បី ៖

១- ជំរុញឱ្យមានការយល់ដឹងជាសាធារណៈដល់ប្រជាពលរដ្ឋគ្រប់រូបស្តីពីមូលហេតុ របៀបនៃការចម្លង ផលវិបាក មធ្យោបាយបង្ការ និងការប្រយុទ្ធនឹងការរីករាលដាល មេរោគអេដស៍/ជំងឺអេដស៍ (HIV/AIDS) តាមរយៈកម្មវិធីអប់រំ និងយុទ្ធនាការផ្សព្វផ្សាយទូលំ ទូលាយទូទាំងប្រទេស ។

២- ហាមឃាត់ការរើសអើងគ្រប់ប្រភេទចំពោះរាល់បុគ្គលណា ដែលត្រូវបាន សង្ស័យ ឬត្រូវបានដឹងថា មានមេរោគអេដស៍/ជំងឺអេដស៍ (HIV/AIDS) ។

៣- ជំរុញឱ្យមានការប្រុងប្រយ័ត្នជាសកលចំពោះវិធីសាស្ត្រ និងការអនុវត្តន៍ទាំង ឡាយដែលអាចបង្កឱ្យមានគ្រោះថ្នាក់ក្នុងការឆ្លងមេរោគអេដស៍/ជំងឺអេដស៍ (HIV/AIDS) ។

៤- ចាត់វិធានការសមស្រប ចំពោះរាល់កត្តាទាំងឡាយដែលធ្វើឱ្យកាន់តែធ្ងន់ធ្ងរ ដល់ការរីករាលដាលមេរោគអេដស៍/ជំងឺអេដស៍ (HIV/AIDS) ។

៥- លើកទឹកចិត្តឱ្យមានតួនាទីជាសក្តានុពលរបស់បុគ្គល ដែលមានមេរោគ អេដស៍/ជំងឺអេដស៍ (HIV/AIDS) ក្នុងការលាតត្រដាងព័ត៌មាននិងបទពិសោធន៍របស់ពួកគេដើម្បី ចង្អុលបង្ហាញដល់សាធារណជន ។

៦- បញ្ចូលកម្មវិធីបង្ការ និងការប្រយុទ្ធនឹងការរីករាលដាលមេរោគអេដស៍/ ជំងឺអេដស៍ (HIV/AIDS) ជាកម្មវិធីអាទិភាពទៅក្នុងផែនការអភិវឌ្ឍន៍ជាតិ ។

ជំពូកទី២

ការអប់រំ និងការផ្សព្វផ្សាយព័ត៌មាន

មាត្រា ៣.-

រដ្ឋត្រូវជំរុញការអនុវត្តន៍មួយចំនួនដូចខាងក្រោម ៖

១- រៀបចំឱ្យមានការបណ្តុះបណ្តាលចំណេះដឹងស្តីពីមេរោគអេដស៍/ជំងឺអេដស៍ (HIV/AIDS) នៅក្នុងសាលារៀន ។ ការអប់រំនេះត្រូវបញ្ចូលការបង្រៀនស្តីពីមូលហេតុរបៀបនៃ ការចម្លងនិងការបង្ការ ផលវិបាកនៃមេរោគអេដស៍/ជំងឺអេដស៍ (HIV/AIDS) ព្រមទាំងជំងឺកាម រោគផ្សេងទៀតជាពិសេសផ្ដោតលើបំណិនជីវិតស្របនឹងសីលធម៌សង្គម តាមរូបភាពការបណ្តុះបណ្តាលនៅក្នុងកម្មវិធីសិក្សាតាមគ្រប់គ្រឹះស្ថានសិក្សា ភូមិសិក្សា រួមទាំងការអប់រំក្រៅប្រព័ន្ធ ។

២- រៀបចំឱ្យមានសិក្ខាសាលា និងការបណ្តុះបណ្តាលបង្កាត់បង្រៀនស្តីពីការបង្ការ និងការប្រយុទ្ធនឹងការរីករាលដាលមេរោគអេដស៍/ជំងឺអេដស៍ (HIV/AIDS) ដល់គ្រូបង្រៀន និងអ្នកបង្កាត់បង្រៀនផ្សេងទៀត ដែលត្រូវបានចាត់តាំងឱ្យទៅបង្រៀនបន្ត ។

៣- រៀបចំឱ្យមានការផ្តល់យោបល់ពីសំណាក់សហគមន៍ សមាគម អង្គការនានា ក្នុងការអប់រំស្តីពីមេរោគអេដស៍/ជំងឺអេដស៍ (HIV/AIDS) ។

មាត្រា ៤.-

រដ្ឋរៀបចំឱ្យមានការអប់រំស្តីពីមេរោគអេដស៍/ជំងឺអេដស៍ (HIV/AIDS) បញ្ចូលជាផ្នែក មួយនៃការផ្តល់សេវាសុខាភិបាល តាមរយៈគ្រូពេទ្យនិងមន្ត្រីសុខាភិបាល ។ ចំណេះដឹងនិង សមត្ថភាពរបស់មន្ត្រីសុខាភិបាលទាំងនេះ ត្រូវបានទទួលការបំពាក់បំប៉នបន្ថែមមានជំនាញ សម្រាប់ផ្សព្វផ្សាយព័ត៌មាន និងការអប់រំស្តីពីមេរោគអេដស៍/ជំងឺអេដស៍ (HIV/AIDS) ។

Handwritten signature

ការអប់រំផ្សព្វផ្សាយស្តីពីមេរោគអេដស៍/ជំងឺអេដស៍ (HIV/AIDS) ព្រមទាំងការបំបាក់
បំប៉នបន្ថែម ក៏ជាការកិច្ចរបស់អ្នកផ្តល់សេវាថែទាំសុខភាពនៅក្នុងផ្នែកឯកជន ដើម្បីរួមចំណែក
ក្នុងការបង្ការ និងការប្រយុទ្ធនឹងការរីករាលដាលមេរោគអេដស៍/ជំងឺអេដស៍ (HIV/AIDS) ។

ការបំបាក់បំប៉នបន្ថែមត្រូវរួមបញ្ចូលការពិភាក្សាអំពីបញ្ហាក្រមសីលធម៌ ដែលទាក់
ទងទៅនឹងមេរោគអេដស៍/ជំងឺអេដស៍ (HIV/AIDS) ជាពិសេសការរក្សាភាពសម្ងាត់ ការគោរព
សិទ្ធិបុគ្គល ។

មាត្រា ៥.-

រដ្ឋរៀបចំឱ្យមានការផ្សព្វផ្សាយព័ត៌មាន និងកម្មវិធីសិល្បៈអប់រំស្តីពីមេរោគអេដស៍/
ជំងឺអេដស៍ (HIV/AIDS) នៅតាមប្រព័ន្ធផ្សព្វផ្សាយទាំងអស់ដោយឥតបង់ថ្លៃ ដើម្បីឱ្យបានជ្រួត
ជ្រាបដល់សាធារណជន ។

ការផ្សព្វផ្សាយនេះ ត្រូវប្រើប្រាស់វិធីសាស្ត្រនិងពេលវេលាសមស្របដើម្បីធានានូវ
ប្រសិទ្ធភាព ។

មាត្រា ៦.-

រដ្ឋរៀបចំឱ្យមានការអប់រំ ពិសេសស្តីពីមេរោគអេដស៍/ជំងឺអេដស៍ (HIV/AIDS) ផ្ដោត
ទៅលើក្មេងស្រី ស្ត្រីជាមេគ្រួសារ ដោយត្រូវយកចិត្តទុកដាក់សំខាន់អំពីតួនាទីរបស់ស្ត្រីនៅក្នុង
សង្គម និងបញ្ហាយេនឌ័រ ។

មាត្រា ៧.-

រដ្ឋរៀបចំឱ្យមានឯកសារអប់រំស្តីពីមេរោគអេដស៍/ជំងឺអេដស៍ (HIV/AIDS) ដល់ភ្ញៀវ
ទេសចរណ៍និងអ្នកឈប់សំចតនៅតាមច្រកចេញ-ចូលអន្តរជាតិ ។ ឯកសារអប់រំនេះត្រូវបោះពុម្ព
ជាភាសាខ្មែរ និងភាសាផ្សេងទៀតតាមការចាំបាច់ ។

Handwritten mark

មាត្រា ៨.-

រដ្ឋរៀបចំផ្តល់ព័ត៌មាន ឯកសារអប់រំ ឬការចូលរួមក្នុងសិក្ខាសាលាជូនដល់គ្រប់កម្មករ ខ្មែរ មន្ត្រីការទូត មន្ត្រីរាជការស្តីពីមូលហេតុ របៀបនៃការចម្លង ការបង្ការនិងផលវិបាកនៃ មេរោគអេដស៍/ជំងឺអេដស៍ (HIV/AIDS) មុននឹងចេញទៅថ្ងៃទៅសេរី ។

មាត្រា ៩.-

គ្រប់ស្ថាប័ន គ្រប់សហគ្រាស សិប្បកម្ម ត្រូវសហការជាមួយអាជ្ញាធរជាតិប្រយុទ្ធនឹង ជំងឺអេដស៍ រៀបចំឱ្យមានកម្មវិធីអប់រំស្តីពីមេរោគអេដស៍/ជំងឺអេដស៍ (HIV/AIDS) នៅកន្លែងធ្វើការ ដោយត្រូវបញ្ចូលទាំងប្រធានបទ ចំពោះការរក្សាភាពសម្ងាត់នៅកន្លែងធ្វើការ និងឥរិយាបថ ចំពោះអ្នកមានមេរោគអេដស៍/ជំងឺអេដស៍ (HIV/AIDS) ។

ជាមួយគ្នានឹងការអប់រំស្តីពីមេរោគអេដស៍/ជំងឺអេដស៍ (HIV/AIDS) គ្រប់ស្ថាប័ន គ្រប់ សហគ្រាស សិប្បកម្ម ត្រូវរៀបចំឱ្យមានផែនការទៅកាមអាណត្តិការងាររបស់ខ្លួន ក្នុងការរួម ចំណែកទប់ស្កាត់ការរីករាលដាលនៃជំងឺអេដស៍ ។

មាត្រា ១០.-

រដ្ឋត្រូវចលនាពង្រឹងការចូលរួមរបស់ប្រជាពលរដ្ឋ គ្រួសារ អង្គការនានា ព្រះសង្ឃ ក្រុមបព្វជិតសាសនា និងក្រុមអ្នកដែលប្រឈមនឹងគ្រោះថ្នាក់បំផុត ដើម្បីរៀបចំផ្តល់ព័ត៌មាន និងការអប់រំស្តីពីមេរោគអេដស៍/ជំងឺអេដស៍ (HIV/AIDS) នៅគ្រប់លំដាប់ថ្នាក់ទូទាំងព្រះរាជាណា ចក្រកម្ពុជា ។

មាត្រា ១១.-

សម្ភារៈឬវត្ថុជាតុសម្រាប់បង្ការការចម្លងមេរោគអេដស៍/ជំងឺអេដស៍ (HIV/AIDS) ដែល ផ្តល់ដោយលក់ឬជាអំណោយ ត្រូវភ្ជាប់ឯកសារអប់រំដែលបោះពុម្ពជាភាសាខ្មែរ និងជាភាសា ផ្សេងទៀតតាមការចាំបាច់ ហើយក្នុងនោះមាននិយាយពីវិធីប្រើប្រាស់ត្រឹមត្រូវនូវសម្ភារៈឬវត្ថុ ជាតុទាំងនោះនិងប្រសិទ្ធភាពរបស់វាប្រឆាំងនឹងការឆ្លងមេរោគអេដស៍/ជំងឺអេដស៍ (HIV/AIDS) ។

៣២

មាត្រា ១២.-

ហាមដាច់ខាតរាល់ការយោសាស ឬការផ្សព្វផ្សាយពាណិជ្ជកម្មដែលអះអាងពីការព្យា-
បាលព្រមទាំងវិធីបង្ការមេរោគអេដស៍/ជំងឺអេដស៍ (HIV/AIDS) ដែលផ្ទុយនឹងវិធានការនានារបស់
អាជ្ញាធរជាតិប្រយុទ្ធនឹងជំងឺអេដស៍ និងគោលការណ៍បច្ចេកទេសវេជ្ជសាស្ត្រ ។

ជំពូកទី ៣

វិធីសាស្ត្រ និងការអនុវត្តន៍ដែលមានសុវត្ថិភាព

មាត្រា ១៣.-

រាល់វិធីសាស្ត្រ និងការអនុវត្តន៍ទាំងឡាយ ត្រូវធ្វើទៅតាមគោលការណ៍ណែនាំរបស់
អាជ្ញាធរជាតិប្រយុទ្ធនឹងជំងឺអេដស៍ ។

អាជ្ញាធរជាតិប្រយុទ្ធនឹងជំងឺអេដស៍ ត្រូវពិចារណាពីការព្យាបាល និងសម្របសម្រួលជាមួយ
ក្រសួងសុខាភិបាល អង្គភាពជំនាញដែលពាក់ព័ន្ធ ដើម្បីកំណត់និងផ្សព្វផ្សាយនូវគោលការណ៍
ណែនាំ ស្តីពីការប្រុងប្រយ័ត្នជាសកល ចំពោះការឆ្លងមេរោគអេដស៍/ជំងឺអេដស៍ (HIV/AIDS)
ជាពិសេសក្នុងអំឡុងពេលរំកិល កែសម្រួល ធ្វើច្នៃ អប់សំពត់ សាក់ ឬការងារដទៃទៀតដែល
មានលក្ខណៈស្រដៀងគ្នា ។

មាត្រា ១៤.-

រាល់ការប្រើប្រាស់ឈាម ជាលិកា ឬសរីរាង្គត្រូវធ្វើតេស្តមេរោគអេដស៍បញ្ជាក់ជាមុន។

មាត្រា ១៥.-

មិនអនុញ្ញាតឱ្យមន្ទីរពិសោធន៍ ឬអង្គភាពណាមួយក៏ដោយ ជាលិកា ឬសរីរាង្គទុក
សម្រាប់ប្រើប្រាស់ ដោយពុំបានធ្វើតេស្តមេរោគអេដស៍បញ្ជាក់ជាមុនឡើយ ។

មាត្រា ១៦.-

សាច់ញាតិ ឬអ្នកទទួលឈាម ជាលិកា ឬសរីរាង្គ មានសិទ្ធិសុំធ្វើតេស្តសាជាថ្មី មុននឹង
ធ្វើការចាក់បញ្ចូលឈាម បណ្តុះជាលិកា ឬប្តូរសរីរាង្គ លើកលែងតែក្នុងករណីសង្គ្រោះបន្ទាន់ ។

Handwritten mark

មាត្រា ១៧.-

ឈាម ជាលិកា និងសរីរាង្គដែលមានមេរោគអេដស៍ ត្រូវតែកំទេចចោលតាមគោលការណ៍អនាម័យត្រឹមត្រូវបំផុត ។ ក្នុងករណីចាំបាច់ ឈាម ជាលិកា ឬសរីរាង្គដែលមានមេរោគអេដស៍អាចទទួលយកបានសម្រាប់តែការសិក្សាស្រាវជ្រាវវិទ្យាសាស្ត្រប៉ុណ្ណោះ ។

មាត្រា ១៨.-

ហាមឃាត់ដាច់ខាតចំពោះអ្នកដែលដឹងថា ខ្លួនមានមេរោគអេដស៍/ជំងឺអេដស៍ (HIV/AIDS) ទៅប្រព្រឹត្តក្នុងចេតនាចម្លងទៅអ្នកដទៃ ។

ជំពូកទី ៤

ការធ្វើតេស្ត និងការផ្តល់កិច្ចប្រឹក្សា

មាត្រា ១៩.-

ការធ្វើតេស្តមេរោគអេដស៍/ជំងឺអេដស៍ (HIV/AIDS) ត្រូវធ្វើឡើងដោយស្ម័គ្រចិត្តនិងត្រូវមានការយល់ព្រមជាមុនពីសាមីជនផ្ទាល់ ។ ចំពោះសាមីជនជាអនីតិជន តម្រូវឱ្យមានការយល់ព្រមជាលាយលក្ខណ៍អក្សរពីអាណាព្យាបាលស្របច្បាប់ ។

បើការយល់ព្រមជាលាយលក្ខណ៍អក្សរពីអាណាព្យាបាលស្របច្បាប់ ពុំអាចធ្វើបាន ការធ្វើតេស្តមេរោគអេដស៍/ជំងឺអេដស៍ (HIV/AIDS) អាចប្រព្រឹត្តទៅបានដោយគ្រាន់តែមានការព្រមព្រៀងពីអនីតិជន ប្រសិនបើការធ្វើតេស្តនេះ ផ្តល់អត្ថប្រយោជន៍ផ្ទាល់ចំពោះអនីតិជននោះ ។

ចំពោះជនវិកលចរិត រដ្ឋត្រូវយកចិត្តទុកដាក់ ។

មាត្រា ២០.-

ហាមដាច់ខាតចំពោះការដាក់លក្ខខណ្ឌឱ្យធ្វើតេស្តមេរោគអេដស៍/ជំងឺអេដស៍ (HIV/AIDS) មុន និងក្រោយការអនុញ្ញាតឱ្យចូលបំរើការងារ ចូលសិក្សានៅក្នុងគ្រឹះស្ថានសិក្សានានា ក៏ដូចជាសម្រាប់ការអនុវត្តន៍សេរីភាពស្នាក់នៅ សិទ្ធិធ្វើដំណើរ ការផ្តល់សេវាផ្នែកវេជ្ជសាស្ត្រ ឬសេវាផ្សេងទៀត ។

22

មាត្រា ២១.-

ការធ្វើតេស្តមេរោគអេដស៍/ជំងឺអេដស៍ (HIV/AIDS) ដោយបង្ខំ ត្រូវអនុញ្ញាតតែក្នុង ករណីមានសេចក្តីបង្គាប់របស់តុលាការ ។

មាត្រា ២២.-

រាល់ការធ្វើតេស្តមេរោគអេដស៍/ជំងឺអេដស៍ (HIV/AIDS) ត្រូវធ្វើដោយអនាមិក ។
ក្រសួងសុខាភិបាល ត្រូវរៀបចំផ្តល់នូវយន្តការសំរាប់ធ្វើតេស្តមេរោគអេដស៍/ជំងឺអេដស៍ (HIV/AIDS) ហើយត្រូវធានាភាពអនាមិក និងរក្សាភាពសម្ងាត់ផ្នែកវេជ្ជសាស្ត្រនៅក្នុងដំណើរការ ធ្វើតេស្ត ។

មាត្រា ២៣.-

គ្រប់កន្លែងធ្វើតេស្តមេរោគអេដស៍/ជំងឺអេដស៍ (HIV/AIDS) អាចផ្តល់សេវានេះបាន លុះត្រាតែមានច្បាប់អនុញ្ញាតពីក្រសួងសុខាភិបាល ។ ក្រសួងសុខាភិបាល ត្រូវសហការជាមួយ អាជ្ញាធរជាតិប្រយុទ្ធនឹងជំងឺអេដស៍ ដើម្បីកំណត់និងរក្សានូវស្តង់ដារសេវាមួយសមស្រប ។

មាត្រា ២៤.-

គ្រប់កន្លែងធ្វើតេស្តមេរោគអេដស៍/ជំងឺអេដស៍ (HIV/AIDS) ត្រូវផ្តល់កិច្ចប្រឹក្សា មុន និងក្រោយការធ្វើតេស្តដល់ជនដែលមកសុំធ្វើតេស្តមេរោគអេដស៍/ជំងឺអេដស៍ (HIV/AIDS) ។ អ្នកផ្តល់កិច្ចប្រឹក្សា នេះត្រូវមានសមត្ថភាពគ្រប់គ្រាន់ សមស្របតាមស្តង់ដារកំណត់ដោយ ក្រសួងសុខាភិបាល ។

មាត្រា ២៥.-

អាជ្ញាធរជាតិប្រយុទ្ធនឹងជំងឺអេដស៍និងក្រសួងសុខាភិបាល ត្រូវសហការរៀបចំនិងលើក កម្ពស់សមត្ថភាពសំរាប់ការធ្វើតេស្តមេរោគអេដស៍/ជំងឺអេដស៍ (HIV/AIDS) ដល់គ្រប់កន្លែងធ្វើ តេស្ត ដែលមានច្បាប់អនុញ្ញាត ហើយធានាឱ្យមានការបណ្តុះបណ្តាលបុគ្គលិកជំនាញសម្រាប់ ផ្តល់សេវាបែបនេះ នៅគ្រប់កន្លែងធ្វើតេស្តមេរោគអេដស៍/ជំងឺអេដស៍ (HIV/AIDS) ។

20

ជំពូកទី៥

សេវាសុខាភិបាល និងសេវាគាំទ្រ

មាត្រា ២៦.-

រដ្ឋត្រូវធានាឱ្យអ្នកមានមេរោគអេដស៍/ជំងឺអេដស៍ (HIV/AIDS) ទទួលបាននូវសេវាថែទាំសុខភាពបឋមដោយឥតបង់ថ្លៃ តាមបណ្តាញសុខាភិបាលទាំងអស់របស់រដ្ឋ និងត្រូវលើកទឹកចិត្តឱ្យមានការចូលរួមពីផ្នែកឯកជន ។

មាត្រា ២៧.-

រដ្ឋត្រូវចលនាពង្រឹងការចូលរួមរបស់ប្រជាពលរដ្ឋ គ្រួសារ អង្គការនានា ព្រះសង្ឃ ក្រុមបព្វជិតសាសនា និងក្រុមអ្នកដែលប្រឈមនឹងគ្រោះថ្នាក់បំផុត សំដៅឧបត្ថម្ភ ថែទាំនិងព្យាបាលអ្នកមានមេរោគអេដស៍/ជំងឺអេដស៍ (HIV/AIDS) នៅគ្រប់លំដាប់ថ្នាក់ទូទាំងព្រះរាជាណាចក្រកម្ពុជា ។

មាត្រា ២៨.-

រដ្ឋត្រូវយកចិត្តទុកដាក់ជំរុញឱ្យមានការបណ្តុះបណ្តាលវិជ្ជាជីវៈ ដល់អ្នកមានមេរោគអេដស៍/ជំងឺអេដស៍ (HIV/AIDS) ដើម្បីប្រកបរបរចិញ្ចឹមជីវិតនិងកម្មវិធីជួយខ្លួនឯង ។ អ្នកមានមេរោគអេដស៍/ជំងឺអេដស៍ (HIV/AIDS) ត្រូវមានសិទ្ធិចូលរួមពេញលេញ នៅក្នុងកម្មវិធីបណ្តុះបណ្តាលវិជ្ជាជីវៈ និងកម្មវិធីជួយខ្លួនឯង ដើម្បីជាមធ្យោបាយចិញ្ចឹមជីវិត ។

មាត្រា ២៩.-

រដ្ឋត្រូវយកចិត្តទុកដាក់បន្តជំរុញការបង្ការ និងការគ្រប់គ្រងជំងឺកាមរោគ ក្នុងគោលដៅជួយទប់ស្កាត់ការឆ្លងរាលដាលនៃមេរោគអេដស៍/ជំងឺអេដស៍ (HIV/AIDS) ។

~o

ជំពូកទី ៦

ការតាមដានត្រួតពិនិត្យ

មាត្រា ៣០.-

រដ្ឋត្រូវបង្កើតកម្មវិធីតាមដានត្រួតពិនិត្យមេរោគអេដស៍/ជំងឺអេដស៍ (HIV/AIDS) ទូលំទូលាយមួយ ដើម្បីកំណត់ទំហំ ភាពងាយប្រឈមនឹងគ្រោះថ្នាក់របស់ប្រជាពលរដ្ឋ ការប្រព្រឹត្តិរួមភេទ និងការរាលដាលមេរោគអេដស៍ ជំងឺអេដស៍ (HIV/AIDS) ។

កម្មវិធីនេះមានគោលបំណងផ្ទៀងផ្ទាត់ វាយតម្លៃពីភាពគ្រប់គ្រាន់ ប្រសិទ្ធភាពនិងនិរន្តរភាពនៃវិធានការបង្ការ និងការប្រយុទ្ធទប់ស្កាត់ការរីករាលដាលមេរោគអេដស៍ ជំងឺអេដស៍ (HIV/AIDS) នៅក្នុងប្រទេស ។

មាត្រា ៣១.-

គ្រប់កន្លែងធ្វើតេស្តមេរោគអេដស៍/ជំងឺអេដស៍ (HIV/AIDS) ត្រូវកំណត់យកវិធានការក្នុងការធានាចំពោះការរក្សាភាពសម្ងាត់នៃរបាយការណ៍ កំណត់ត្រាវេជ្ជសាស្ត្រ ព័ត៌មានផ្ទាល់ខ្លួនរួមបញ្ចូលទាំងព័ត៌មានទាំងអស់ដែលអាចទទួលបានពីប្រភពព័ត៌មានផ្សេងៗ ក្នុងការអនុវត្តកម្មវិធីតាមដានត្រួតពិនិត្យ ។ កម្មវិធីតាមដានត្រួតពិនិត្យនេះ ត្រូវប្រើប្រាស់នូវប្រព័ន្ធលេខតួដើម្បីធានាឱ្យមានភាពអនាមិក ។

មាត្រា ៣២.-

ការតាមរកប្រភពចម្លងមេរោគអេដស៍/ជំងឺអេដស៍ (HIV/AIDS) និងសកម្មភាពស្រាវជ្រាវសម្ងាត់ផ្សេងៗ ទាក់ទងនឹងសុខភាព អាចត្រូវបន្តតាមដានដោយក្រសួងសុខាភិបាលនិងស្ថាប័នពាក់ព័ន្ធ ប្រសិនបើសកម្មភាពទាំងអស់នោះ មិនផ្ទុយទៅនឹងគោលបំណងទូទៅនៃច្បាប់នេះ ។ ព័ត៌មានដែលទទួលបាន ត្រូវរក្សាភាពសម្ងាត់និងត្រូវរក្សាទុកឱ្យបានត្រឹមត្រូវ ។

22

ជំពូកទី ៧

ការរក្សាភាពសម្ងាត់

មាត្រា ៣៣.-

អ្នកមានមេរោគអេដស៍/ជំងឺអេដស៍ (HIV/AIDS) ត្រូវទទួលបានការរក្សាភាពសម្ងាត់ ។

អ្នកមានអាជីពផ្នែកវេជ្ជសាស្ត្រ កម្មករ និយោជក ទីភ្នាក់ងារជ្រើសរើសបុគ្គលិកនានា ក្រុមហ៊ុនធានារ៉ាប់រង អ្នកបញ្ចូលទិន្នន័យ អ្នករក្សាសំណុំឯកសារទាក់ទងនឹងមេរោគអេដស៍/ជំងឺអេដស៍ (HIV/AIDS) និងអ្នកដែលមានភារកិច្ចពាក់ព័ន្ធផ្សេងៗទៀត ត្រូវបានទទួលការណែនាំឱ្យយកចិត្តទុកដាក់ពីការរក្សាភាពសម្ងាត់នៅក្នុងទំនាក់ទំនងការងារ ជាពិសេសអត្តសញ្ញាណ និងស្ថានភាពផ្ទាល់ខ្លួន របស់អ្នកមានមេរោគអេដស៍/ជំងឺអេដស៍ (HIV/AIDS) ។

មាត្រា ៣៤.-

ការរក្សាភាពសម្ងាត់ផ្នែកវេជ្ជសាស្ត្រត្រូវបានបើកលែងក្នុងករណី ÷

ក- តម្រូវឱ្យធ្វើរបាយការណ៍ដែលស្របទៅនឹងកម្មវិធីតាមដានត្រួតពិនិត្យមេរោគអេដស៍/ជំងឺអេដស៍ (HIV/AIDS) ដូចដែលបានចែងនៅក្នុងមាត្រា ៣០ នៃច្បាប់នេះ ៖

ខ- ផ្តល់ព័ត៌មានទៅដល់បុគ្គលិកសុខាភិបាលដែលធ្វើការព្យាបាល ឬថែទាំអ្នកមានមេរោគអេដស៍/ជំងឺអេដស៍ (HIV/AIDS) ដោយផ្ទាល់ ឬដោយប្រយោល និង

គ- ឆ្លើយតបទៅនឹងដីកាចេញដោយតុលាការ ចំពោះបញ្ហាសំខាន់ដែលទាក់ទងទៅនឹងការមានមេរោគអេដស៍/ជំងឺអេដស៍ (HIV/AIDS) របស់បុគ្គលណាម្នាក់ ។ ភាពសម្ងាត់នៃកំណត់ត្រាវេជ្ជសាស្ត្រ ត្រូវដាក់ក្នុងស្រោមបិទឱ្យបានត្រឹមត្រូវដោយអ្នកគ្រប់គ្រងឯកសារបន្ទាប់ពីត្រូវបានត្រួតពិនិត្យយ៉ាងហ្មត់ចត់ដោយអ្នកមានភារៈទទួលខុសត្រូវព្រមទាំងប្រគល់ដោយផ្ទាល់ដៃ និងបើកជាផ្លូវការដោយចៅក្រមនៅចំពោះមុខអង្គជំនុំជម្រះក្តីសម្ងាត់ ។

22

មាត្រា ៣៥.-

លទ្ធផលនៃការធ្វើតេស្តមេរោគអេដស៍/ជំងឺអេដស៍ (HIV/AIDS) អាចផ្តល់ឱ្យ ÷

- ក- ជនដែលសុំធ្វើតេស្តមេរោគអេដស៍/ជំងឺអេដស៍ (HIV/AIDS) ដោយស្ម័គ្រចិត្ត
- ខ- អាណាព្យាបាលស្របច្បាប់របស់អនីតិជន ដែលត្រូវបានធ្វើតេស្តមេរោគអេដស៍/ជំងឺអេដស៍ (HIV/AIDS)
- គ- ជនដែលត្រូវបានអនុញ្ញាតឱ្យទទួលលទ្ធផលនេះ សម្រាប់កម្មវិធីតាមដានត្រួតពិនិត្យមេរោគអេដស៍/ជំងឺអេដស៍ (HIV/AIDS) ដូចដែលមានចែងក្នុងមាត្រា ៣០ នៃច្បាប់នេះ និង
- ឃ- តាមតម្រូវការរបស់តុលាការដូចមានចែងក្នុងចំណុច “គ” មាត្រា ៣៤ នៃច្បាប់នេះ ។

ជំពូកទី ៨

គោលនយោបាយ និងសកម្មភាពនៃការរើសអើង

មាត្រា ៣៦.-

ហាមដាច់ខាតការរើសអើងដល់ជនណាម្នាក់ តាមបែបណាមួយគិតពីមុន និងក្រោយពេលឱ្យចូលបំរើការងាររួមទាំងការជួល ការតម្កើងឋានន្តរសក្តិ ការចាត់ឱ្យបំពេញការងារ ការរួមរស់នៅក្នុងសង្គម ដោយផ្អែកលើការដឹង ឬសង្ស័យថា ជននោះ ឬក្រុមគ្រួសាររបស់ជននោះ មានមេរោគអេដស៍/ជំងឺអេដស៍ (HIV/AIDS) ។ ត្រូវចាត់ទុកថា ខុសច្បាប់រាល់ការបញ្ឈប់ពីការងារចំពោះជនណាម្នាក់ដោយផ្អែកលើការដឹង ឬសង្ស័យថាជននោះ ឬក្រុមគ្រួសាររបស់ជននោះ មានមេរោគអេដស៍/ជំងឺអេដស៍ (HIV/AIDS) ។

មាត្រា ៣៧.-

គ្រប់ស្ថាប័នអប់រំបណ្តុះបណ្តាលទាំងអស់ មិនត្រូវបដិសេធ បណ្តេញ ដាក់វិន័យ ដាក់ឱ្យនៅដាច់ដោយឡែក ឬមិនអនុញ្ញាតឱ្យចូលរួមទទួលបានផលប្រយោជន៍ ឬសេវាផ្សេងៗចំពោះ

Handwritten mark

សិស្ស និស្សិតណាម្នាក់ ដោយសារតែការដឹង ឬសង្ស័យថា សិស្ស និស្សិតនោះ ឬក្រុមគ្រួសារ របស់សិស្ស និស្សិតនោះ មានមេរោគអេដស៍/ជំងឺអេដស៍ (HIV/AIDS) ។

មាត្រា ៣៨.-

អ្នកមានមេរោគអេដស៍/ជំងឺអេដស៍ (HIV/AIDS) មានសិទ្ធិពេញលេញក្នុងការស្នាក់នៅ និងធ្វើដំណើរ ។

គ្មានជនណាម្នាក់ត្រូវបានឃុំឃាំងឱ្យនៅដោយឡែក ដាក់ឱ្យនៅឯកោ មិនអនុញ្ញាតឱ្យចូលស្នាក់ នៅ រួមដំណើរ ឬបណ្តេញចេញដោយសារតែការដឹង ឬសង្ស័យថាជននោះ ឬក្រុមគ្រួសាររបស់ ជននោះ មានមេរោគអេដស៍/ជំងឺអេដស៍ (HIV/AIDS) ។

មាត្រា ៣៩.-

ហាមដាច់ខាតការរើសអើងចំពោះអ្នកមានមេរោគអេដស៍/ជំងឺអេដស៍ (HIV/AIDS) ក្នុង ការទទួលតំណែងសាធារណៈ ។

សិទ្ធិក្នុងការស្វែងរកតំណែងសាធារណៈដោយការបោះឆ្នោត ឬការចាត់តាំងតម្កើង ឋានៈ មិនត្រូវបដិសេធចំពោះជនណាម្នាក់ ដោយសារតែការដឹង ឬសង្ស័យថាជននោះ ឬក្រុម គ្រួសាររបស់ជននោះ មានមេរោគអេដស៍/ជំងឺអេដស៍ (HIV/AIDS) ។

មាត្រា ៤០.-

ហាមដាច់ខាតការរើសអើងចំពោះអ្នកមានមេរោគអេដស៍/ជំងឺអេដស៍ (HIV/AIDS) ក្នុង ការទទួលឥណទាន និងការខ្ចីបុលទាំងអស់ រួមទាំងការធានារ៉ាប់រងសុខភាពគ្រោះថ្នាក់ និង អាយុជីវិត ក្នុងករណីដែលសាមីជន បំពេញបាននូវលក្ខខណ្ឌបច្ចេកទេសដូចពលរដ្ឋធម្មតាដែរ ។

មាត្រា ៤១.-

ហាមដាច់ខាតការរើសអើងចំពោះអ្នកមានមេរោគអេដស៍/ជំងឺអេដស៍ (HIV/AIDS) នៅ ក្នុងមន្ទីរពេទ្យ និងអង្គភាពសុខាភិបាលនានា ។

គ្មានជនណាម្នាក់ត្រូវបានបដិសេធមិនឱ្យទទួលសេវាថែទាំសុខភាពទាំងរដ្ឋនិងឯកជន ឬត្រូវបានទារកម្តងខ្លះ ដោយសារតែការដឹង ឬសង្ស័យថា ជននោះឬក្រុមគ្រួសាររបស់ជននោះ មានមេរោគអេដស៍/ជំងឺអេដស៍ (HIV/AIDS) ។

មាត្រា ៤២.-

អ្នកមានមេរោគអេដស៍/ជំងឺអេដស៍ (HIV/AIDS) មានសិទ្ធិដូចប្រជាពលរដ្ឋធម្មតា ដូច ដែលមានចែងក្នុងជំពូកទី៣ នៃរដ្ឋធម្មនុញ្ញព្រះរាជាណាចក្រកម្ពុជា ។

ជំពូកទី ៩

អាជ្ញាធរជាតិប្រយុទ្ធនឹងជំងឺអេដស៍ (អ.ជ.ប.ជ.អ.)

មាត្រា ៤៣.-

ត្រូវបានបង្កើតអាជ្ញាធរជាតិប្រយុទ្ធនឹងជំងឺអេដស៍ ដើម្បីដឹកនាំនិងអនុវត្តការងារបង្ការ និងការប្រយុទ្ធទប់ស្កាត់ការរីករាលដាលមេរោគអេដស៍/ជំងឺអេដស៍ (HIV/AIDS) នៅក្នុងព្រះរាជា- ណាចក្រកម្ពុជា ។

មាត្រា ៤៤.-

នាយករដ្ឋមន្ត្រី ត្រូវតែងតាំងជាប្រធានរបស់អាជ្ញាធរជាតិប្រយុទ្ធនឹងជំងឺអេដស៍ ។ ក្នុងករណីដែលនាយករដ្ឋមន្ត្រី មិនអាចបំពេញមុខនាទីនេះដោយផ្ទាល់បាន នាយករដ្ឋមន្ត្រី អាច ចាត់តាំងសមាជិករាជរដ្ឋាភិបាលម្នាក់ជំនួស ។

មាត្រា ៤៥.-

ការរៀបចំនិងការប្រព្រឹត្តិទៅរបស់អាជ្ញាធរជាតិប្រយុទ្ធនឹងជំងឺអេដស៍ ត្រូវកំណត់ ដោយអនុក្រឹត្យ ។

Handwritten mark

មាត្រា ៤៦.-

រដ្ឋត្រូវបញ្ចូលកម្មវិធីប្រយុទ្ធនឹងជំងឺអេដស៍ ជាការងារអាទិភាពនៃកម្មវិធីអភិវឌ្ឍន៍ជាតិ នឹងត្រូវជំរុញ និងសម្រួលក្នុងការផ្តល់ថវិកាប្រចាំឆ្នាំឱ្យ បានទាន់ពេលវេលា ដើម្បីឱ្យកម្មវិធីនេះ ទទួលបាននូវប្រសិទ្ធភាព ។

ថវិការបស់អាជ្ញាធរជាតិប្រយុទ្ធនឹងជំងឺអេដស៍ ត្រូវបានរៀបចំសំរាប់ក្រសួងពាក់ព័ន្ធ ខេត្ត-ក្រុង ទូទាំងព្រះរាជាណាចក្រកម្ពុជា និងត្រូវបានចាត់ជាថវិកាឧបសម្ព័ន្ធរបស់ក្រសួងសុខា ភិបាល និងត្រូវបញ្ចូលទៅក្នុងជំពូកថវិកាអាទិភាព ។

មាត្រា ៤៧.-

ដើម្បីធានាប្រសិទ្ធភាពនៃការឆ្លើយតបជាពហុវិស័យ អាជ្ញាធរជាតិប្រយុទ្ធនឹងជំងឺ អេដស៍ ត្រូវទទួលបន្ទុកក្នុងការរៀបចំគម្រោងប្រភពធនធានទាំងក្នុងនិងក្រៅប្រទេស សម្របសម្រួល និងតំរង់ការប្រើប្រាស់ប្រភពធនធានទាំងនេះ ដល់ស្ថាប័នពាក់ព័ន្ធ ស្របទៅតាមស្ថានភាព និង តម្រូវការជាក់ស្តែងនៃកម្មវិធីផែនការយុទ្ធសាស្ត្រជាតិ ។

**ជំពូកទី ១០
ទោសប្បញ្ញត្តិ**

មាត្រា ៤៨.-

ជនណាដែលប្រព្រឹត្តល្មើសនឹងមាត្រា ១២ នៃច្បាប់នេះ ត្រូវផ្ដន្ទាទោសពិន័យជាប្រាក់ ពី ៥០០.០០០(ប្រាំសែន) រៀល ដល់ ១.០០០.០០០(មួយលាន) រៀល និងត្រូវផ្ដន្ទាទោស ដាក់ពន្ធនាគារពី ១(មួយ)ខែ ដល់ ១(មួយ)ឆ្នាំ និងត្រូវដកហូតអាជ្ញាប័ណ្ណប្រកបវិជ្ជាជីវៈដែល ពាក់ព័ន្ធ ។ ក្នុងករណីពុំរាងចាល ត្រូវផ្ដន្ទាទោសទ្វេមួយជាពីរ ។ ឯមន្ត្រីរាជការត្រូវទទួលទណ្ឌ កម្មបន្ថែមផ្នែករដ្ឋបាល ។

Handwritten mark

មាត្រា ៤៩.-

ជនណាដែលប្រព្រឹត្តល្មើសនឹងមាត្រា ១៣ មាត្រា ១៤ ឬ មាត្រា ១៥ នៃច្បាប់នេះ ត្រូវផ្ដន្ទាទោសពិន័យជាប្រាក់ពី ៥០០.០០០(ប្រាំសែន) រៀល ដល់ ១.០០០.០០០(មួយលាន) រៀល និងត្រូវផ្ដន្ទាទោសដាក់ពន្ធនាគារពី ៦(ប្រាំមួយ)ខែ ដល់ ១(មួយ)ឆ្នាំ ។ ករណីពុំរាងចាលត្រូវផ្ដន្ទាទោសទ្វេមួយជាពីរ ។ ទោសនេះ ពុំទាន់រាប់បញ្ចូលនូវការទទួលខុសត្រូវលើសំណងផ្នែករដ្ឋប្បវេណី និងការដកហូតអាជ្ញាប័ណ្ណប្រកបវិជ្ជាជីវៈដែលពាក់ព័ន្ធ ។ ឯមន្ត្រីរាជការត្រូវទទួលទណ្ឌកម្មបន្ថែមផ្នែករដ្ឋបាល ។

មាត្រា ៥០.-

ជនណាដែលប្រព្រឹត្តល្មើសនឹងមាត្រា ១៨ នៃច្បាប់នេះ ត្រូវផ្ដន្ទាទោសដាក់ពន្ធនាគារពី ១០ (ដប់)ឆ្នាំ ដល់ ១៥(ដប់ប្រាំ)ឆ្នាំ ។

មាត្រា ៥១.-

ជនណាដែលប្រព្រឹត្តល្មើសនឹងមាត្រា ២៣ មាត្រា ៣១ ឬមាត្រា ៣៣ នៃច្បាប់នេះ ត្រូវផ្ដន្ទាទោសពិន័យជាប្រាក់ពី ៥០.០០០(ប្រាំម៉ឺន)រៀល ដល់ ២០០.០០០(ម្ភៃម៉ឺន)រៀល និងត្រូវផ្ដន្ទាទោសដាក់ពន្ធនាគារពី ១(មួយ)ខែ ដល់ ៦(ប្រាំមួយ)ខែ ។ ករណីពុំរាងចាល ត្រូវផ្ដន្ទាទោសទ្វេមួយជាពីរ ។ ឯមន្ត្រីរាជការត្រូវទទួលទណ្ឌកម្មបន្ថែមផ្នែករដ្ឋបាល ។

មាត្រា ៥២.-

ជនណាដែលប្រព្រឹត្តល្មើសនឹងមាត្រា ៣៦ មាត្រា ៣៧ មាត្រា ៣៨ មាត្រា ៣៩ មាត្រា ៤០ ឬមាត្រា ៤១ នៃច្បាប់នេះ ត្រូវផ្ដន្ទាទោសពិន័យជាប្រាក់ពី ១០០.០០០(មួយសែន) រៀល ដល់ ១.០០០.០០០(មួយលាន)រៀល និងត្រូវផ្ដន្ទាទោសដាក់ពន្ធនាគារពី ១(មួយ)ខែ ដល់ ៦ (ប្រាំមួយ)ខែ ។ ករណីពុំរាងចាល ត្រូវផ្ដន្ទាទោសទ្វេមួយជាពីរ ។ ឯមន្ត្រីរាជការត្រូវទទួលទណ្ឌកម្មបន្ថែមផ្នែករដ្ឋបាល ។

២១

ជំពូកទី ១១

អវសានប្បញ្ញត្តិ

មាត្រា ៥៣.-

បទប្បញ្ញត្តិទាំងឡាយណាដែលផ្ទុយនឹងច្បាប់នេះ ត្រូវទុកជានិរាករណ៍ ។

ធ្វើនៅព្រះបរមរាជវាំងរាជធានីភ្នំពេញ ថ្ងៃទី ២៩ ខែ សីហា ឆ្នាំ ២០០២

ក្នុងព្រះបរមនាមនិងតាមព្រះរាជត្រាស់បង្គាប់

ប្រមុខរដ្ឋស្តីទី

ពស.០២.០៧.០០២៥/៣

ព្រះហស្តលេខា និង ព្រះរាជលញ្ឆករ

នរោត្តម រណឫទ្ធិ

បានយកសេចក្តីក្រាបបង្គំទូលថ្វាយ

សូមឡាយព្រះហស្តលេខាព្រះមហាក្សត្រ

នាយករដ្ឋមន្ត្រី

ហត្ថលេខា


ហ៊ុន សែន

លេខ : ១៧០ ច.ល

ដើម្បីបង្អួចចែក

រាជធានីភ្នំពេញ ថ្ងៃទី ២៩ ខែ សីហា ឆ្នាំ ២០០២

អគ្គលេខាធិការរាជរដ្ឋាភិបាល



ណារី តាន់